

VARDIN!.. və mən də VARAMMI?



Ayaz Arabacı ilə xəyal SÖHBƏTİ

Biz bu dünyanı öz varlığı-mızla həm dəyərləndirir, həm də dəyər qazandırırıq. Yəni, varıqsa, dünya da var, yoxuqsa dünya da yoxdur... Və bir də bu qarşı-qarşıya gələn məqamın içərisində əbədilik anlayışı da var. Bu da o deməkdir ki, bizli də, bizsiz də var olanlar vardır, yox olanlar da yoxdur. Deməli, ilahi güc özü tarazlayır, özü nizamlayır, bir az da konkret desəm "ol!" və "öl!" arasında hər şey idarə olunur. İdarədən də məlumdur. Biyyət edib-etməməkdən asılı olmayaraq bu bir möhürlü gerçəkdir...

Bəli, bütün söz adamları varla yoxun, olla-ölün arasında hər zaman var-gəl edib, arayıb-axtarıb, sorğu-sualla, hətta sükut ilə nəyisə dərk etməyə, dərk etdirməyə, anlamağa və anlatmağa çalışıbdı. Hətta böyük Xəyyam yazıb ki, "Mənsiz də dünyanın işi gedərmiş, Xəyyam, sən nə üçün dünyaya gəldin?". Bax, bu anlamda indi qarşımdakı şeirlə həmsöhbətəm. Şeirdə ifadə olunan fikirlər, yaradılan mənzərə və şair məntiqi əvvəldə vurğuladığım həmin cizgilərin özəl formasıdır. Yəni, müəllifin özünə aid yanaşmadı. Çünki şair yazır:

*Mən sənə
qatarlarda rast gəlmədim,
Rast gəlmədim getdiyim
uzaq səhərlərdə.
Amma vardın içimdəki
boşluğu dolduran
ümid dolu səhərlərdə.*

Bəli, bu ilk baxışdan bir pıçıltıdır. Özü də heç kimin eşitmədiyi, heç kimin hardasa vaxt ayıraraq gözləmədiyi bir pıçıltıdır. Amma bu pıçıltı bir qapını, bir pəncərəni döyür. O ünvan sahibini söhbətə çəkir, onu ortalığa çıxarır və həmin o fikirlərlə də onu sanki dünəndən həm qoparmaq, həm də dünənə qaytarmaq istəyir. Bu yerdə mənim də yadıma düşür ki:

*Sevincində, qəmində
Kırpiyinin nəmində...
Hansısa bir dəmində -
Varammı?*

Görürsünüz, necə bir qəribəlik, necə bir duyğusalıq burada pıçıltı şəklindədir. Yəni mən də heç kimsənin yox və heç kimin də eşitməsini istəməyən birinin qapısını, birinin pəncərəni döyür, bir ünvanın qarşısını kəşib onu həm dünəndən qoparmağa, həm də dünənə qaytarmağa çalışıram. Onu dindirmək, söhbət iştirakçısı etmək istəyirəm. Axı qarşımdakı şeirin müəllifi təsadüfdən yazmayıb ki:

*Hardasa əlim çatmayan
ən yuxarı
qatlarda vardın.
Başıma gələn bütün
əhvalatlarda vardın.*

Deməli, bu həm xatırlatmadı, həm yaddaşı oyatmaqda, həm sadə şəkildə desək, bir "him-cim"di, həm də o dünənün bu günə daşınıb gətirməsidir. Özü də təkcə fikir kimi yox, həm də bir mənzərə kimi, bir məqam kimi gətirilmədi. O mənzərə, o məqam gələndə onun iştirakçısı da, şahidi də gəlmiş olur artıq. Və bunu da şair sadəcə pıçıldaıdır. Və mən də o pıçıltıya qoşuluram:

*Gülüşündə, nazında
Onun çox, ya azında...
Sənin alın yazında -
Varammı?*

Görürsünüz, əvvəldə dediyim çalarlar, nüanslar necə ipə-sapa düzülür, necə sıralanır? Bu da səbəbsiz deyil. Səbəb də məlumdur. Yaşanmış an, yaşanmış məqam, yaşanmış duyğular və bir də o yaşanmış nəsnələrin daşıyıcıları olan iki tərəf. Bu iki tərəf də hara, hansı səmtə üz tutmalarından asılı olmayaraq xatirə xatirəliyində, yaddaş yaddaşlığında qalır. O mobil telefonun kartı deyil ki, çıxarıb atasın. Onun silinməsi üçün ömür bitməlidir. O anda yaşanan reallıq şairin qələmi ilə yenə mənimlə söhbət edir və deyir ki:

*Vardın
Cilovlaya bilmədiyim
ayaqlarımın sızılıtısında
Vardın qızıl şəfəqlərin
ovcunda,
gümüş ilğimlərin
mızılıtısında.
Səndən ayrılıb getmək
olmurdu,
getmək olmurdu şəklin düşən
pəncərələrdən.
rəsmi düşən sularından...*

Doğrudan da nə ayaq sızılıtısını, nə ürək göynərtisini, nə də ruhun dörd divar arasında və yaxud da hər kəsin unudduğu məqamda mızılıtısını, (burada onu zümzümə kimi də qeyd etmək olar - Ə.M.) yaddan çıxartmaq, unutmaq mümkünsüzdü. Ən azından ayaqlar adama üsyan edər. Səni gəzdirməkdən, sənə xidmət etməkdən üz çevirər. Təbii ki, bu obrazdı, yanaşmadı, amma gerçəkdi. Lap elə bir dəli sayağı desəm, sözə baxmaz, aparmaz səni öz ardınca, yeriməz olar və ... Və onda bilərəm ki, ayağın da xidməti var, aya-

ğın da gördüyü iş var... Hə, bunlar öz-özü ilə danışan adamın xəyal-pərvərliyi, lap elə "gic-gicəliyi" olsa da, mənə görə yaşandı. O yaşanı mən də pıçıldaışam:

*Gündüzündə, gecəndə
Anı, andan seçəndə...
Ürəyindən keçəndə -
Varammı?*

*Xəyalında, yuxunda
Ürək qədər yaxında...
Lap düyməntək yaxında -
Varammı?*

Bu yerdə heç kim yaxasını kənara çəkməsin. Çünki bərəsində söhbət gedən elə duyğular, elə hislərdir ki, iynə ucu boyda adamlığı olan hər kəs bunları az ya çox yaşayıb və yaxud da yaşayır. Yəni SEVGİ hər kəsin qapısını döyür, özü də necə dəyərlər, yaşa dəxli olmadan. Ona görə də suyun üstündəki kölgə də mənə, elə şeirin müəllifinə də yaşamın bir anı, gerçəkliyi, bir lövhəsi kimi görünür. O kölgənin saçlarını sular da-rayır. Deməli, o var! Ona görə də:

*Aylmaq olmurdu
bir külək kimi gəlib
keçdiyən yuxulardan.
Hər şey köhnəlirdi
sən təzə qalırdın,
xatirələrimin qürubunda
köçəri durnatək
qanad qalırdın..*

İndi mənzərəni tuta bildinizmi, seyr etdinizmi? İnanıram ki, düşündüyüm kimi də olub. Çünki, axı siz də sevirsiniz! Siz də bu hislərlə tanışsınız, doğmasınız, dostsunuz. Bu yaşam sizin də həyatınızın bir parçasıdır, elə mənim də. Ona görə də tərəddüd etmədən mən də pıçıldaıram:

*Həqqə açıq əlində
Dua kimi dilində...
Gündə, ayda, ilində -
Varammı?*

Ömrün ölçüsü mənə görə var olduğun tarixlə, zamanla hesablanmalı deyil. Ömrün ölçüsü yaşadığın sevginlə, nifrətinlə, vüsalın və həsrətinlə ölçülməlidir, qiymətləndirilməlidir. Deyəcəksiniz ki, bu da təzə çıxdı? Olsun, siz öz məntiqinizdə qalın, mən də öz məntiqimdə. Amma unutmayın ki, içindəki sevgi vüsal və həsrət elə nifrətin özü də sizi gec-tez mənim mövqeyimə meyilləndirəcək. Yolunuzu mənim məntiqimə tərəf salacaqsınız. Sizə təqdim etdiyim şeirin növbəti bəndində bunu yəqin ki, bir daha hiss edəcəksiniz:

*Hər bahar yağışlar çəmənlikləri
təmir eləyirdi,
hər çiçəkdən boylanırdın..
buludlarla döyüşdən yorulmuş
günəş kimi yanırdın.*

Bax budur, həm reallıq, həm də məntiqin sərrast gülləsi. O gülünün gilizi də, barıtı da, qırması da, bir sözlə nəyi varsa, hamısı SEVGİdi. Tuşlanıb ünvanına. O ünvan sahibi də bütün bu olanların danılmazlığına sükutla razılıq verir, tabe olur. Onun da qaçmağa, geri çəkilməyə yeri yoxdur. Axı söhbət yaşanmış gerçəklikdən gəlir. Və mən də həmin o söhbətə qoşuluram:

*...Özümə özüm qədər
Yoxdur, yaşadan kədər!
Soruşmuram ki, hədə -
Varammı?*

Deməli, sizinlə bölüşdüyüm bu gerçəkliyin son nöqtəsinə, kulminasiya halına gəlib çatdıq. Bu elə bir nöqtədir ki, orda təsdiq öz bayrağını dalğalandırır. Həmin bayrağın altında dayanan da təbii ki, yenə SEVGİDİ! Bax, mənim də, elə sizin də şairə qoşulub gəldiyiniz yolda əlimizdən tutan o SEVGİ idi. Şeirin müəllifi olan dəyərli şairimiz Ayaz Arabacı sonda bu məntiqi yenə pıçıltı ilə hamımıza xatırladı, söyləyir:

*Vardın, daşqınlarda,
yanğınlarda, vəlvələlərdə,
Vardın xam xəyallarımın
aynasında,
İçimdəki on ballıq
zəlzələlərdə...*

Hə, gəlin bir anlıq susaq və həmin bir anın içərisində gözümüzün önündə sevgimizi anbaan götürək... Onada hamımız həmin o sevgini yaşadanı, bizimlə bölüşəni, nəfəsimiz toxuna biləcək bir məsafədə görəcəyik. Və o da, biz də bir-birimizə eyni etirafı edəcəyik:
- VARDIN!..

Mən də etiraf edəcəm və bir də təkrar soruşacam:

*Dünyamdakı atəş, nur,
Bir azacıq yaxın durr!..
Əlini üzümə vur -
Varammı?*

Bax indi təklif edirəm ki, elə siz də əlinizi bir-birinizin üzünə vurun, saçına toxundurun və sonra da pıçıltı ilə soruşun: VARAMMI?

P.S. Ayaz Arabacı ilə həmsöhbət olub gəldiyim bu məsafənin sonunda elə ondan da soruşmaq istəyirəm. VARDIN! Və mən də VARAMMI?